

နည်းပညာတက္ကသိုလ် (ရတနာပုံဆိုင်ဘာစီးတီး) ကျောင်းသားများ သမဂ္ဂ

University of Technology (Yataarnarpon Cyber City) Students ' Union

ဖွဲ့ စည်းပုံစည်းမျဉ်း (မူကြမ်း)



အခန်း (၁)

အခြေခံမူဝါဒများ

အမည်

၁။ ဤအဖွဲ့အစည်းကို “ နည်းပညာတက္ကသိုလ် (ရတနာပုံဆိုင်ဘာစီးတီး) ကျောင်းသားများသမဂ္ဂ ” ဟုခေါ်တွင်စေရမည်။ အင်္ဂလိပ်ဘာသာအားဖြင့် “ University of Technology (Yatanarpon Cyber City) Students 'Union ” ဟုလည်းကောင်း၊ အတိုကောက်အားဖြင့် (ရဆကသ) / (YCCSU) ဟုခေါ်ဆိုနိုင်သည်။

၂။ ဤဖွဲ့စည်းပုံစည်းမျဉ်းတွင်ပါဝင်သော အောက်ပါ စကားရပ်များသည် ဖော်ပြပါအတိုင်း အဓိပ္ပါယ်သက်ရောက်စေရမည်။

(က) တက္ကသိုလ် ဆိုသည်မှာနည်းပညာတက္ကသိုလ် (ရတနာပုံဆိုင်ဘာစီးတီး) ကိုဆိုလိုသည်။

(ခ) ကျောင်းသား ဆိုသည်မှာနည်းပညာတက္ကသိုလ် (ရတနာပုံဆိုင်ဘာစီးတီး) ၏ ဘွဲ့ကြိုတန်းများနှင့် မဟာတန်းတက်ရောက်နေသည့် ကျောင်းသား ကျောင်းသူများ အားလုံးကိုဆိုလိုသည်။

(ဂ) သမဂ္ဂ ဆိုသည်မှာနည်းပညာတက္ကသိုလ် (ရတနာပုံ ဆိုင်ဘာစီးတီး) ကျောင်းသားသမဂ္ဂကိုဆိုလိုသည်။

(ဃ) ပညာသင်နှစ် ဆိုသည်မှာတက္ကသိုလ်ပညာသင်နှစ် စတင်သည့်ရက်မှစ၍ ဒုတိယနှစ်ဝက် စာမေးပွဲပြီးဆုံးသည့်နေ့အထိကိုဆိုလိုသည်။

(င) ကျောင်းသားရံပုံငွေ ဆိုသည်မှာ ကျောင်းသားများသမဂ္ဂမှ စီမံခန့်ခွဲပြီး ကျောင်းတွင်း ပွဲလမ်းသဘင်၊ ပညာရေး အခမ်းအနားများတွင် အသုံးပြုမည့် ရံပုံငွေဖြစ်သည်။ စာသင်နှစ်တစ်နှစ်လျှင် တစ်ကြိမ်သာ ပေးသွင်းရမည် ဖြစ်သည်။ တစ်နှစ်တာကာလအတွင်း ကျင်းပပြုလုပ်မည့် အဓိကပွဲများအတွက် ထပ်မံကောက်ခံခြင်း၊ ကုန်ကျခြင်း လုံးဝမရှိရ။

(စ) အဖွဲ့ဝင် ဆိုသည်မှာ ကျောင်းသားသမဂ္ဂ၏ လုပ်ငန်းစဉ်များကို စိတ်ပါဝင်စား၍ လျှောက်လွှာတင်အဆိုပြုသူများကို ဆိုလိုသည်။

(ဆ) အဖွဲ့ဝင်ကြေး ဆိုသည်မှာ ကျောင်းသားသမဂ္ဂအဖွဲ့ဝင် အဆိုပြုလွှာနှင့်အတူ ပေးသွင်းရသော ငွေကြေးပမာဏဖြစ်သည်။

အခြေခံမူများ

၃။ သမဂ္ဂ၏ အခြေခံမူများမှာအောက်ပါအတိုင်းဖြစ်သည် -

(က) နည်းပညာတက္ကသိုလ် (ရတနာပုံဆိုင်ဘာစီးတီး) ကျောင်းသား/သူ အားလုံးကို ကိုယ်စားပြုသည့် လွတ်လပ်သောကျောင်းသားအဖွဲ့ အစည်းအဖြစ် ရပ်တည်ရေး

(ခ) ကျောင်းသား/သူများ၏ အခွင့်အရေးကိုကာကွယ်စောင့်ရှောက်ရေးနှင့် တန်းတူညီမျှမှု ရရှိရေး

ရည်ရွယ်ချက်များ

၄။ သမဂ္ဂ၏ ရည်ရွယ်ချက်များကို တာဝန်ယူဆောင်ရွက်မည့် ရွေးကောက်ခံ သမဂ္ဂအမှုဆောင်အဖွဲ့မှ မိမိတို့ သက်တမ်းကာလအတွင်း မည်သည့်ရည်ရွယ်ချက်များနှင့် ဆောင်ရွက် အကောင်အထည်ဖော်မည်ကို ရွေးကောက်ခံပြီး (၁)ပတ်အတွင်း ကတိပြုထုတ်ပြန်ကြေငြာရမည်။

၅။ ထုတ်ပြန်ကြေငြာသည့် ရည်ရွယ်ချက်များနှင့် ပတ်သက်၍ အဆိုပါ ရည်ရွယ်ချက်များသည် ကျောင်းသား ကျောင်းသူများအတွက်၊ ကျောင်း၏ ဂုဏ်သိက္ခာပုံရိပ်အတွက် ထိရောက်စွာ အကောင်အထည်ဖော်နိုင်သည့် အချက်များ ဖြစ်ခြင်း/ မဖြစ်ခြင်းကို အနည်းဆုံး (၃)ကြိမ် စစ်တမ်းကောက်ယူ၍ ပြန်လည်သုံးသပ် စီမံခန့်ခွဲရမည်။

အခန်း(၂)

သမဂ္ဂ၏ အဖွဲ့ ဝင်များ

အဖွဲ့ ဝင်ဖြစ်ခြင်း

၆။ သမဂ္ဂအဖွဲ့ ဝင် အဆိုပြုလွှာ တင်သွင်းပြီးသည့် ဘွဲ့ ကြိုတန်းများနှင့် မဟာတန်းများမှ ကျောင်းသား ကျောင်းသူများကို ကျောင်းသားများသမဂ္ဂ အဖွဲ့ ဝင် အဖြစ်သတ်မှတ်သည်။

အဖွဲ့ ဝင်အဖြစ်မှ ပယ်ပျက်ခြင်း

၇။ သမဂ္ဂအဖွဲ့ ဝင်များသည် အောက်ဖော်ပြပါ အချက်အလက်များမှ တစ်ခုခုဖြင့် ငြိစွန်းပါကအဖွဲ့ ဝင်အဖြစ်မှ အလို အလျောက် ပယ်ပျက်ပြီး ဖြစ်သည်-

(က) နည်းပညာတက္ကသိုလ် (ရတနာပုံဆိုင်ဘာစီးတီး)မှ ချီးမြှင့်သောဘွဲ့ (ဘွဲ့ကြိုတန်းနှင့် မဟာတန်း)အား လက်ခံရရှိပြီးခြင်း

(ခ) တက္ကသိုလ်မှ ထင်ရှားသော ပြစ်မှုဖြင့် ထုတ်ပယ်ခံရခြင်း၊ ပညာသင်နှစ် ခေတ္တရပ်ဆိုင်းခံရခြင်း

ခ-၁ ထင်ရှားသောပြစ်မှုဟုဆိုရာတွင် ဖြစ်စဉ်အားသမဂ္ဂ ဗဟိုအလုပ်မှုဆောင် ကော်မတီမှ အတည် ပြုရမည်။

ခ-၂ ပညာသင်နှစ် ခေတ္တရပ်ဆိုင်းခံရခြင်းဟုဆိုရာတွင် ၎င်းကျောင်းသား/သူပညာသင်ခွင့် ပြန်လည် ရရှိပါကသမဂ္ဂအဖွဲ့ ဝင်အဖြစ် ပြန်လည် ဝင်ရောက်ခွင့်ရှိမည်။

(ဂ) တက္ကသိုလ်မှ မိမိဆန္ဒအလျောက် နှုတ်ထွက်ခြင်း၊ ပညာသင်နှစ် ခေတ္တရပ်ဆိုင်းခြင်း

(ဃ) အခြားတက္ကသိုလ်တစ်ခုသို့ ပြောင်းရွှေ့ခြင်း

(င) မိမိဆန္ဒအလျောက် နှုတ်ထွက်လိုပါက တစ်ပတ်ကြိုတင်၍ နှုတ်ထွက်လွှာတင်သွင်းခြင်း

(စ) ကွယ်လွန်သွားခြင်း

အဖွဲ့ ဝင်များ၏ တာဝန်နှင့် ရပိုင်ခွင့်

၈။ သမဂ္ဂအဖွဲ့ ဝင်များသည် သမဂ္ဂ၏ နှစ်စဉ်ရွေးကောက်ပွဲများတွင် ရွေးကောက်ပွဲ စည်းမျဉ်းစည်းကမ်းများ နှင့်အညီ ပါဝင် ရွေးကောက်ခံခွင့်ရှိသည်။

၉။ သမဂ္ဂ ဘဏ္ဍာငွေအဖြစ် အဖွဲ့ဝင်များထံမှ ငွေကြေးကောက်ခံမည်။ သတ်မှတ်ငွေကြေးနှုန်းထားအား ဆောင်ရွက်ဆဲအလုပ်မှဆောင်ကော်မတီမှ သတ်မှတ်ရမည်။ ပညာသင်နှစ်အစတွင် အပြီးကောက်ခံရမည် ဖြစ်သည်။

၁၀။ ကျောင်းသားသမဂ္ဂ၏ လုပ်ငန်းကိစ္စများတွင် စွမ်းစွမ်းတမံ ပါဝင်ဆောင်ရွက်သော အဖွဲ့ဝင် ကျောင်းသား/သူများကို မှတ်တမ်းတင်ခြင်း၊ အသိအမှတ်ပြုခြင်း၊ ဂုဏ်ထူးဆောင်လက်မှတ် အပ်နှံခြင်းများကို ဗဟိုအလုပ်မှဆောင်ကော်မတီမှ စီစဉ်ဆုံးဖြတ်နိုင်သည်။

၁၁။ သမဂ္ဂအဖွဲ့ဝင်သည် ရွေးကောက်ပွဲကော်မရှင်တွင် ပါဝင်တာဝန်ထမ်းဆောင်ခွင့်ရှိသည်။

၁၂။ သမဂ္ဂအဖွဲ့ဝင်များတွင် သမဂ္ဂ၏ ဥက္ကဋ္ဌသည် လုပ်ပိုင်ခွင့် အမြင့်ဆုံး တာဝန်ရှိသူ ဖြစ်စေရမည်။

အခန်း(၃)

သမဂ္ဂအမှုဆောင်အဖွဲ့

၁၃။ အမှုဆောင်အဖွဲ့ သည်သမဂ္ဂ၏ လုပ်ငန်းဆောင်ရွက်မှုများကို ဤဖွဲ့ စည်းပုံစည်းမျဉ်းပါအတိုင်း စီရင်ဆုံးဖြတ်ပိုင်ခွင့်ရှိသောသမဂ္ဂ၏ အမြင့်ဆုံး တာဝန်ခံအဖွဲ့ ဖြစ်သည်။

၁၄။ အမှုဆောင်ဆောင်အဖွဲ့ ကိုအောက်ပါအတိုင်းသတ်မှတ်သည် -

(က) ဗဟိုအမှုဆောင်အဖွဲ့

က-၁ ဗဟိုအမှုဆောင်အဖွဲ့ အားသမဂ္ဂရွေးကောက်ပွဲမှ ရွေးချယ် တင်မြှောက်ရမည်။

(ခ) အလုပ်မှုဆောင်အဖွဲ့

ခ-၁ အလုပ်မှုဆောင်အဖွဲ့ သည် သမဂ္ဂရွေးကောက်ပွဲတွင် ရွေးကောက် တင်မြှောက်ခံရသော ဥက္ကဋ္ဌမှ အမည်စာရင်းတင်သွင်း အဆိုပြုရမည်ဖြစ်ပြီး ကျန်ရှိရွေးကောက်ခံ ဗဟိုအလုပ်အမှုဆောင် အဖွဲ့ဝင်များ၏ အတည်ပြုချက်ဖြင့် သတ်မှတ် ဖွဲ့ စည်းရမည်။

ခ-၂ အလုပ်အမှုဆောင်အဖွဲ့ ၏ တာဝန်နှင့် ရပိုင်ခွင့်များကိုသမဂ္ဂ၏ အခြေခံမူ၊ ရည်ရွယ်ချက်များကို အခြေခံပြီး ဥက္ကဋ္ဌမှ ဦးဆောင် သတ်မှတ်ရမည်ဖြစ်သည်။

၁၅။ ဗဟိုအမှုဆောင်အဖွဲ့ အားအောက်ပါအတိုင်းသတ်မှတ်သည် -

(က) ဥက္ကဋ္ဌ

(ခ) ဒုဥက္ကဋ္ဌ

(ဂ) အထွေထွေ အတွင်းရေးမှူး

(ဃ) ဘဏ္ဍာရေးမှူး

၁၆။ အလုပ်အမှုဆောင်အဖွဲ့ အား အောက်ပါအတိုင်း သတ်မှတ်သည် -

(က) အလုပ်မှုဆောင် (၁)

(ခ) အလုပ်မှုဆောင် (၂)

(ဂ) အလုပ်မှုဆောင် (၃)

(ဃ) အလုပ်မှုဆောင် (၄)

(င) အတန်းကိုယ်စားလှယ်များ၏ တာဝန်ခံ

၁၇။ သတ်မှတ်ထားသော အလုပ်မျှဆောင်နေရာ အရေအတွက်အား သမဂ္ဂ၏ အခြေခံမူ၊ ရည်ရွယ်ချက်များကို အခြေခံပြီး ဥက္ကဋ္ဌမှ ဗဟိုအလုပ်အမျှဆောင်အဖွဲ့ ၏ အတည်ပြုချက်ကို ရယူ၍ လျော့ချဖွဲ့ စည်းခြင်း၊ တိုးမြှင့်ဖွဲ့ စည်းခြင်းများ ဆောင်ရွက်နိုင်သည်။

၁၈။ အမျှဆောင်အဖွဲ့ ၏ သက်တမ်းသည် နောက်တစ်ကြိမ် အမျှဆောင်ကော်မတီအသစ်ဖွဲ့ စည်းပြီးသည် အထိ ဖြစ်သည်။

၁၉။ မည်သည့် အမျှဆောင်အဖွဲ့ ဝင်မဆို အားလပ်ရက်မှအပ ၎င်း၏ လုပ်ငန်းတာဝန်များကို ထမ်းဆောင်ရန် အချိန် (၁) လ ဆက်တိုက် ခွင့်မဲ့ ပျက်ကွက်လျှင် (သို့) အမျှဆောင် အစည်းအဝေး (၃) ကြိမ် တိတိ ပျက်ကွက်လျှင် အမျှဆောင်အဖြစ်မှ အလိုအလျောက် နှုတ်ထွက်ပြီး ဖြစ်သည်ဟုမှတ်ယူရမည်။

၂၀။ မည်သည့် အမျှဆောင်အဖွဲ့ ဝင်မဆို အမျှဆောင်ကော်မတီသို့ အကြောင်းကြား၍ နှုတ်ထွက်နိုင်သည်။

၂၁။ ခိုင်လုံသောအကြောင်းပြချက်ဖြင့် မည်သည့်အမျှဆောင် တစ်ဦးဦးကို နှုတ်ထွက်ရန် တောင်းဆိုလာ ပါကအရေးပေါ် အစည်းအဝေး ခေါ်ယူ၍ အစည်းအဝေး တက်ရောက်သူ ၅၀ရာခိုင်နှုန်း၏ မဲပေးမှုဖြင့် အတည်ပြု ထုတ်ပယ်နိုင်သည်။

၂၂။ အမျှဆောင်တစ်ဦးသည် စည်းမျဉ်း ၁၉ အရထုတ်ပယ်ခံရပါကမည်သည့်ရွေးကောက်ပွဲတွင်မဆို ပါဝင် ရွေးကောက်ခံခွင့် မပြုဟုသတ်မှတ်သည်။

၂၃။ စည်းမျဉ်း ၁၉၊ ၂၀၊ ၂၁ အရလစ်လပ်သွားသောအမျှဆောင်များသည် ဥက္ကဋ္ဌ၊ ဒုတိယဥက္ကဋ္ဌနှင့် အထွေ ထွေအတွင်းရေးမှူး ဖြစ်လျှင် သမဂ္ဂ၏ အမျှဆောင်အဖွဲ့ ၏ အင်အားစဉ်အတိုင်း အဆင့်ဆင့် တာဝန်ရယူ ဆောင်ရွက်သွားရမည်ဖြစ်သည်။

၂၄။ (က) စည်းမျဉ်း ၁၄ ရှိအမျှဆောင်အားလုံး၏ သက်တမ်းသည် ၁ နှစ်ဖြစ်သည်။

(ခ) ရာထူးသက်တမ်းကုန်ဆုံးသည့်အခါ အမျှဆောင်အဖွဲ့ ၏အသစ် ရွေးကောက်တင်မြှောက်ပြီး သည်အထိမိမိတို့ ၏ လုပ်ငန်းတာဝန်များကို ဆက်လက်ထမ်းဆောင်ရမည်။

(ဂ) သမဂ္ဂအမျှဆောင်အဖွဲ့ ၏ဝင်များသည် အများဆုံးရာထူးသက်တမ်းအား သက်ဆိုင်ရာ ရာထူး အလိုက်သတ်မှတ်ထားသည့် စည်းမျဉ်းများအတိုင်း တာဝန်ထမ်းဆောင်ရမည်။

အခန်း(၄)

ဥက္ကဋ္ဌ

၂၅။ ဥက္ကဋ္ဌသည် နည်းပညာတက္ကသိုလ် (ရတနာပုံဆိုင်ဘာစီးတီး) ကျောင်းသားများသမဂ္ဂတွင် အမြင့်ဆုံး တာဝန်ခံဖြစ်ပြီး သက်ဆိုင်ရာအလုပ်မှဆောင်မှ တင်သွင်းသော အဆိုဆုံးဖြတ်ချက် လုပ်ငန်းစဉ်များကို အတည်ပြု စီမံခန့်ခွဲ ရမည်။

၂၆။ ဥက္ကဋ္ဌသည် သမဂ္ဂ၏ ပုံမှန် အစည်းအဝေးအားလုံးကို တက်ရောက်ရမည်။ ဥက္ကဋ္ဌသည် သမဂ္ဂအစည်း အဝေးတိုင်းတွင် သဘာပတိဖြစ်စေရမည်။ ထိုအစည်းအဝေးများတွင် ကော်မတီ အစည်းအဝေးများ၊ လုပ်ငန်းတာဝန်ကိုယ်စားပြု အစည်းအဝေးများ မပါဝင်စေရ။

၂၇။ ဥက္ကဋ္ဌသည် ရွေးကောက်ခံပြီး (၁)ပတ်အတွင်း အလုပ်မှဆောင်အဖွဲ့ အား အမည်စာရင်း အဆိုပြုတင်သွင်းခြင်း၊ တာဝန် ခွဲဝေခြင်းနှင့် သက်တမ်းကာလအတွင်း အကောင်အထည်ဖော်မည့် ရည်ရွယ်ချက်၊ ရည်မှန်းချက်များကို အတိ အလင်း ထုတ်ပြန်ကြေငြာရမည်။

၂၈။ ဥက္ကဋ္ဌရာထူးအတွက် သက်တမ်းအများဆုံး (၂)ကြိမ်သာရွေးကောက်ခံခွင့် ရှိမည်။

၂၉။ ဥက္ကဋ္ဌသည် ရာထူးမှ နုတ်ထွက်လိုလျှင် အနည်းဆုံး (၂)ပတ်ခန့် ကြိုတင်၍ သမဂ္ဂအမှဆောင်အဖွဲ့ အား အသိပေးရမည်။

အခန်း(၅)

ဒုတိယဥက္ကဋ္ဌ

၃၀။ ဒုတိယဥက္ကဋ္ဌသည် ဥက္ကဋ္ဌမှ ဦးဆောင်၍ တာဝန်ခွဲပေးထားသော အလုပ်အမှုဆောင်အဖွဲ့ ၊၏ လုပ်ငန်းစဉ် ဆောင်ရွက်မှုများအား စီမံကွပ်ကဲရမည်။

၃၁။ ဒုတိယဥက္ကဋ္ဌသည် မိမိတာဝန်ယူထားသော လုပ်ငန်းစဉ်များတွက် အစည်းအဝေးများ ခေါ်ယူခွင့် ရှိသည်။

၃၂။ ဒုတိယဥက္ကဋ္ဌသည် သမဂ္ဂပုံမှန် အစည်းအဝေးများကို မပျက်မကွက် တက်ရောက်ရမည်။

၃၃။ သမဂ္ဂအမှုဆောင်အဖွဲ့တွင်း လစ်လပ်နေရာများပေါ်ပေါက်လာပါက စည်းမျဉ်းစည်းကမ်းများနှင့် အညီ အရေးပေါ် အစားထိုးမှု ပြုလုပ်ရမည်။

၃၄။ ဒုတိယ ဥက္ကဋ္ဌရာထူးတာဝန်ကို (၁) ကြိမ်ထက်ပိုမိုထမ်းဆောင်ခွင့်ရှိသည်။

၃၅။ ဥက္ကဋ္ဌခွင့်ယူထားခြင်း၊ တာဝန်ဖြင့် ခရီးထွက်ခြင်း၊ လစ်လပ်ခြင်း၊ ထုတ်ပယ်ခံရခြင်းများ ဖြစ်ပွားလျှင် ဒုတိယဥက္ကဋ္ဌမှ မဆိုင်းငံ့ပဲ တာဝန်လွှဲပြောင်းယူရမည်။

အခန်း(၆)

အထွေထွေအတွင်းရေးမှူး

၃၆။ အထွေထွေ အတွင်းရေးမှူးသည် ဥက္ကဋ္ဌ၊ ဒုတိယဥက္ကဋ္ဌအပြင် ထပ်မံ၍ သမဂ္ဂရေးရာကိစ္စများနှင့် ပတ်သက်သည့် ပြောရေးဆိုခွင့် ရှိသူဖြစ်သည်။

၃၇။ အထွေထွေ အတွင်းရေးမှူးသည် လစဉ်ငွေစာရင်းရှင်းတမ်းများကို ဘဏ္ဍာရေးမှူးနှင့်တွဲဖက် စိစစ်၍ ထုတ်ပြန်ရမည်။

၃၈။ အထွေထွေ အတွင်းရေးမှူးရာထူးတာဝန်ကို (၁)ကြိမ်ထက် ပိုမိုထမ်းဆောင်ခွင့်ရှိသည်။

၃၉။ အထွေထွေ အတွင်းရေးမှူးသည် သမဂ္ဂ အစည်းအဝေးများကို မပျက်မကွက် တက်ရောက်ရမည်ဖြစ်ပြီး အစည်းအဝေးတွင် ဆွေးနွေးမည့် အကြောင်းအရာများအတွက် လိုအပ်သည်များကို စီစဉ်ဆောင်ရွက်ပေး ရမည်။

၄၀။ အထွေထွေ အတွင်းရေးမှူးသည်သမဂ္ဂ၏ အစည်းအဝေးမှတ်တမ်း၊ လုပ်ငန်းစဉ်တိုင်းအား မှတ်တမ်း တင်ထားရှိရမည်။

၄၁။ အထွေထွေ အတွင်းရေးမှူးသည် သက်တမ်းပြီးစီး၍ ဆက်လက်တာဝန်ယူမည့် ရွေးကောက်ခံ သမဂ္ဂအမှုဆောင်အဖွဲ့ အား တာဝန်လွှဲပြောင်းမှု ကိစ္စရပ်များကို ဦးဆောင်စီမံရမည်။

အခန်း(၇)

ဘဏ္ဍာရေးမှူး

၄၂။ ဘဏ္ဍာရေးမှူးသည် သမဂ္ဂ၏ ရသုံးမှန်းခြေ ငွေစာရင်းများ အပါအဝင် ဘဏ္ဍာရေး ကိစ္စအဝဝအတွက် အဓိက တာဝန်ယူဆောင်ရွက်ရမည့်သူ ဖြစ်သည်။

၄၃။ ဘဏ္ဍာရေးမှူးရာထူးတာဝန်ကို (၁)ကြိမ်ထက် ပိုမိုထမ်းဆောင်ခွင့်ရှိသည်။

၄၄။ ဘဏ္ဍာရေးမှူးသည် သမဂ္ဂ၏ ရငွေများအားလုံးကိုလက်ခံရမည်။ ရငွေဆိုသည်မှာ ကျောင်းသားရံပုံငွေနှင့် သမဂ္ဂရံပုံငွေ နှစ်ရပ်အဖြစ် ခွဲခြားစီမံမည့် ငွေကြေးပမာဏ ဖြစ်သည်။

၄၅။ သမဂ္ဂလုပ်ငန်းစဉ် တစ်ခုဆောင်ရွက်ပြီးသည်နှင့် တစ်ပြိုင်နက် ရငွေ၊ သုံးငွေများကိုစာရင်းရှင်းတမ်း ထုတ်ပြန်ပေးရမည်။ အမှုဆောင်အဖွဲ့သို့ လစဉ်ငွေ စာရင်းရှင်းတမ်းများတင်ပြရမည်။

၄၆။ ဘဏ္ဍာရေးမှူးသည် သမဂ္ဂလုပ်ငန်းစဉ်များအတွက် တောင်းခံလာသောအသုံးစရိတ်များအားသမဂ္ဂ ရံပုံငွေမှ ပေးချေနိုင်ပြီး ၎င်းငွေစာရင်းများနှင့် ဘဏ်စာအုပ်များ၊ ချက်လက်မှတ်များအားဒုတိယဥက္ကဋ္ဌမှ လက်မှတ်ရေးထိုးအတည်ပြုရမည်။

၄၇။ ဘဏ္ဍာရေးမှူးသည် သမဂ္ဂလုပ်ငန်းစဉ်များအတွက် ဘဏ္ဍာရေးကော်မတီဖွဲ့စည်းလိုလျှင် အလုပ်အမှု ဆောင်အဖွဲ့မှ အတန်းကိုယ်စားလှယ်တာဝန်ခံနှင့် ပူးပေါင်း၍ အထူးပြုဘာသာရပ်အလိုက် အချိုးကျဖွဲ့ စည်းမှုပြုရမည်။

အခန်း(၈)

အလုပ်အမှုဆောင်များ

၄၈။ စည်းမျဉ်း ၁၄(ခ)နှင့် ၂၇ အရ ရွေးကောက်ခံပြီး (၁)ပတ်အတွင်း ဥက္ကဋ္ဌမှ အလုပ်အမှုဆောင်တစ်ဦးချင်းအလိုက် သက်ဆိုင်ရာ တာဝန်များ ခွဲဝေ ဆောင်ရွက်စေမည် ဖြစ်သည်။

၄၉။ အလုပ်အမှုဆောင်များသည် ဥက္ကဋ္ဌမှ ထုတ်ပြန်ကြေငြာထားသည် ရည်ရွယ်ချက်များအရ လိုအပ်သည့် စာပေ၊ အားကစား၊ သိပ္ပံနှင့် နည်းပညာ စသည့်ကဏ္ဍများတွင် အသီးသီး တာဝန်ပေးအပ်ခြင်း ခံရမည် ဖြစ်သည်။

၅၀။ အလုပ်အမှုဆောင်အဖွဲ့တွင် ပါဝင်သည့် အတန်းကိုယ်စားလှယ်တာဝန်ခံအား သက်ဆိုင်ရာ အတန်း ကိုယ်စားလှယ်အဖြစ် တာဝန်ထမ်းဆောင်နေသူများသာ ပါဝင်ရောက် ရွေးကောက်ခံပိုင်ခွင့်ရှိသည်။

၅၁။ အတန်းကိုယ်စားလှယ် တာဝန်ခံသည် သမဂ္ဂနှင့် အတန်းကိုယ်စားလှယ်များကြား အဓိကပေါင်းကူး ဆောင်ရွက်ပေးရမည့်သူ ဖြစ်သည်။

အခန်း (၉)

အစည်းအဝေးများ

၅၂။ သမဂ္ဂ၏ အစည်းအဝေးများမှာ အောက်ပါအတိုင်းဖြစ်သည် -

(က) အပတ်စဉ်လုပ်ငန်း အစည်းအဝေး

(ခ) လစဉ် အမှန်ဆောင် အစည်းအဝေး

(ဂ) သင်းလုံးကျွတ် အစည်းအဝေး (သို့) ညီလာခံ

(ဃ) အရေးပေါ် အစည်းအဝေး

အခန်း(၁၀)

ဆက်စပ် အသင်းအဖွဲ့ များနှင့် ကော်မတီများ

၅၃။ တက္ကသိုလ်တွင်းအသင်းအဖွဲ့ များ၊ ကလပ်များဖွဲ့ စည်းဆောင်ရွက်လိုလျှင် သမဂ္ဂအမှူဆောင်အဖွဲ့ ထံသို့ အကူအညီ တောင်းခံရယူနိုင်သည်။

၅၄။ တက္ကသိုလ်အသင်းအဖွဲ့ များ၊ ကလပ်များမှ အခမ်းအနားများ စီစဉ်ကျင်းပလိုလျှင် လုပ်ငန်းစဉ်တင်ပြ၍ ဒုတိယဥက္ကဋ္ဌနှင့် ဘဏ္ဍာရေးမှူး၏ သဘောတူညီမှုအရ ရံပုံငွေ အကူအညီရယူနိုင်သည်။

အခန်း(၁၁)

သမဂ္ဂအလံနှင့် အမှတ်တံဆိပ်

၅၅။ သမဂ္ဂအလံသည် အောက်တွင်ဖော်ပြထားသည့် အတိုင်း ဖြစ်သည်။



၅၆။ သမဂ္ဂ၏ အမှတ်တံဆိပ်သည် အောက်တွင်ဖော်ပြထားသည့်အတိုင်း ဖြစ်သည်။



အခန်း (၁၂)

ရွေးကောက်တင်မြှောက်ခြင်း

ရွေးကောက်ပွဲ

၅၇။ သမဂ္ဂတွင် သမဂ္ဂအမှူဆောင်အဖွဲ့ အား ရွေးကောက်ရမည်။

၅၈။ ရွေးကောက်ပွဲများအား တက္ကသိုလ်ပညာသင်နှစ် ဒုတိယ စာသင်နှစ်ဝက်တွင် ကျင်းပရမည်ဖြစ်သည်။

၅၉။ ရွေးကောက်ပွဲများတွင် လျှို့ဝှက်မဲပေးစနစ် ကျင့်သုံးရမည်။

၆၀။ တက္ကသိုလ်တွင် တက်ရောက်ပညာသင်ကြားနေသော ကျောင်းသားများအားလုံးမဲပေးပိုင်ခွင့်ရှိသည်။

ရွေးကောက်ပွဲ ကော်မရှင်

၆၁။ ရွေးကောက်ပွဲကော်မရှင်ကို ရွေးကောက်ပွဲ မကျင်းပမီ (၁၅)ရက်မှ (၂၀)ရက်အတွင်း ရွေးချယ် ဖွဲ့စည်းရမည်။

၆၂။ ရွေးကောက်ပွဲများ ကျင်းပရန် အဖွဲ့ဝင်(၅)ဦးထက်မပိုသော ရွေးကောက်ပွဲကော်မရှင်ကို အောက်ပါ အတိုင်း ဖွဲ့စည်းရမည် -

(က) အမှူဆောင်ဟောင်း (၂) ဦး

(ခ) သမဂ္ဂအဖွဲ့ဝင်များမှ ယုံကြည်လက်ခံသည့် ဆရာ/ ဆရာမ (၁) ဦး

(ဂ) ရွေးကောက်ပွဲမဝင်သော အဖွဲ့ဝင်များအနက်မှ အများကယုံကြည်လက်ခံသည့် အဖွဲ့ဝင် (၃) ဦး

၆၃။ ရွေးကောက်ပွဲ ကော်မရှင်ဖွဲ့စည်းရန် သမဂ္ဂအမှူဆောင်အဖွဲ့မှ အစည်းအဝေးတစ်ရပ် ခေါ်ယူ ကျင်းပရမည်။ ၎င်းအစည်းအဝေးတွင် ကော်မရှင်ဥက္ကဋ္ဌနှင့် အဖွဲ့ဝင်များအား သတ်မှတ်အတည်ပြုရမည်။

(က) လက်ရှိဥက္ကဋ္ဌသည် အမှူဆောင်အဖွဲ့ရွေးကောက်ပွဲသို့ ဝင်ရောက်ယှဉ်ပြိုင်ခြင်း မရှိပါက ရွေးကောက်ပွဲ ကော်မရှင် ဥက္ကဋ္ဌအဖြစ် ဆောင်ရွက်ရမည်။ လက်ရှိဥက္ကဋ္ဌသည် ရွေးကောက်ပွဲ ကော်မရှင် ဥက္ကဋ္ဌအဖြစ် ဆောင်ရွက်နိုင်ခြင်းမရှိပါက အမှူဆောင်အဖွဲ့ဝင်ဟောင်းများအတွင်းမှ ရွေးကောက်ပွဲ မဝင်မည့် သူတစ်ဦးအား ကော်မရှင်ဥက္ကဋ္ဌအဖြစ် သတ်မှတ်ပေးရမည်။

၆၄။ ရွေးကောက်ပွဲ ကော်မရှင်သည် ရွေးကောက်ပွဲအတွက် လိုအပ်သော လုပ်ထုံးလုပ်နည်းနှင့် အညီ စည်းမျဉ်း စည်းကမ်းများ ချမှတ်နိုင်သည်။

၆၅။ ရွေးကောက်ပွဲမဝင်မည့် ကိုယ်စားလှယ်များအနေဖြင့် အမည်စာရင်းတင်သွင်းလွှာအား ရွေးကောက်ပွဲ ကော်မရှင်ထံမှ ထုတ်ယူ၍ အမည်စာရင်းတင်သွင်းရမည်။ ၎င်းတင်သွင်းလွှာတွင်ရွေးကောက်ပွဲဝင်ရမည့်

ရည်ရွယ်ချက်နှင့် ဝင်ပြိုင်မည့် ရာထူးနေရာတို့ အား ရေးသားကာ ကိုယ်စားလှယ်လောင်းကိုယ်တိုင် လက်မှတ်ရေးထိုး၍ သတ်မှတ်ထားသောနေ့ မတိုင်မီ တင်သွင်းရမည်။၏

၆၆။ သမဂ္ဂထံသို့ ငွေပေးသွင်းရန် ကျန်ရှိသော(သို့) စည်းကမ်းဖောက်ဖျက်သောအဖွဲ့ ဝင်များသည် ကိုယ်စားလှယ်လောင်း အဖြစ် ဝင်ရောက်ရွေးကောက်ခံခြင်း၊ မဲပေးခြင်းများအား လုပ်ဆောင်ပိုင်ခွင့်မရှိစေရ။

၆၇။ ရွေးကောက်ပွဲ ကော်မရှင် ဥက္ကဋ္ဌသည် ကိုယ်စားလှယ်အမည်စာရင်းတင်သွင်းလွှာများ တင်သွင်းရန် သတ်မှတ်ထားသော နေ့ရက်အပြီး (၂)ရက်အတွင်း ကိုယ်စားလှယ်လောင်း အမည်စာရင်းအား ထုတ်ပြန် ကြေငြာရမည်။

၆၈။ ရွေးကောက်ပွဲ ကော်မရှင်ဥက္ကဋ္ဌသည် ရွေးကောက်ပွဲ ကျင်းပမည့်နေ့ ကို အနည်းဆုံး (၅) ရက် ကြိုတင် အသိပေး ဆောင်ရွက်ရမည်။

၆၉။ ရွေးကောက်ပွဲကော်မရှင် အဖွဲ့ဝင်များသည် ရွေးကောက်ပွဲတွင် ကြီးကြပ်သူများ အဖြစ် တာဝန်ထမ်း ဆောင်သည့် အားလျော်စွာ မဲပေးပိုင်ခွင့် မရှိစေရ။

၇၀။ ရွေးကောက်ပွဲ ပြီးဆုံးပါက (၂၄)နာရီအတွင်း မဲရလဒ်များကို ထုတ်ပြန်ကြေငြာရမည်။ မဲရေတွက်ခြင်း အား မည်သူမဆို ဝင်ရောက်ကြည့်ရှု လေ့လာနိုင်စေရန် ပွင့်လင်းမြင်သာစွာ ဆောင်ရွက်ရမည်။

၇၁။ ရွေးကောက်ပွဲ ကော်မရှင်မှ သမဂ္ဂအမှုဆောင်အဖွဲ့အသစ်အား အတည်ပြုကြေညာချက် ထုတ်ပြန် ပြီးသည့် အချိန်တွင် ရွေးကောက်ပွဲ ကော်မရှင် သက်တမ်းသည် အလိုအလျောက် ကုန်ဆုံးမည်ဖြစ်သည်။

အခန်း(၁၃)

ဖွဲ့ စည်းပုံအခြေခံစည်းမျဉ်း ပြင်ဆင်ခြင်း

၇၂။ ဤအခြေခံစည်းမျဉ်းပါ ပြဌာန်းချက်များအား ပြင်ဆင်လိုပါကအမှန်ဆောင် အစည်းအဝေးတွင် အစည်းအဝေးတက်ရောက်သူ၏ ၇၀ ရာခိုင်နှုန်းမှ အခြေခံစည်းမျဉ်း ပြင်ဆင်ချက် အဆိုအားလက်ခံပြီးစည်းမျဉ်း မူကြမ်းနှင့်တကွ အထွေထွေ အတွင်းရေးမှူးထံသို့ တင်သွင်းရမည်။

နောက်ဆက်တွဲ ပြဌာန်းချက်များ

၇၃။ စည်းမျဉ်း ၇၂ အားလက်ခံဆောင်ရွက်ရန် ဥက္ကဋ္ဌမှ အဆိုတင်သွင်းသည့်နေ့ .မှ (၁)ပတ်အတွင်း အရေးပေါ်အစည်းအဝေး ခေါ်ယူပေးရမည်။

၇၄။ ပထမအကြိမ် ရွေးကောက်ပွဲတွင် အသက်မဝင်မည့် စည်းမျဉ်းများအား ရွေးကောက်ပွဲကော်မရှင်မှ သတ်မှတ်ကြေငြာရမည်။

၇၅။ စည်းမျဉ်း ၆၂(က)နှင့် ၆၃ သည် ယခုပညာသင်နှစ် (၂၀၁၇ - ၁၈ အလုပ်နှစ်)အတွက် သက်ဝင် အသုံးပြုခြင်း မရှိစေရ။